

spáraw għal xulxin; iżda Jeffries ried jissokta u qal, li kemm-il darba ma jissuktawx id-dwell imur iġdid li huma żewġ igwejjef. Għal dan il-kliem, Levick qal lil Mattei biex jarga' jikkarga l-pistola mill-ġdid u reġa' mar qagħad biswit Adams. U, malli Jeffries għamel is-sinjal, ġibdu għal xulxin. Did-darba iż-żewġ pistoli ħadu n-nar: iżda Levick baqa' meħlus u Adams ġie milqut fi driegħu, ġie malajr im-dewwi u nfaxxat mit-Tabib Crosse.

Levick u Mattei baqgħu għal xi ħin fejn sar id-dwell biex jatu l-għajnuna li tkun tinħtieġ, u nbaġħad, wara li urew il-għali tagħhom għal li ġara', telqu lejn l-Irnella u minn hemm baqgħu sejr in għall-Belt. Qabel telqu minn fejn sħabhom, Levick dar fuq Adams u qallu: li hu (Levick) ma kellu ebda ħtija milli ġara.

Adams, il-Kaptan Jeffries u t-tabib Crosse, baqgħu sejr in fil-Forti Rikazli, minn fejn baqgħu jfittxu l-Belt lit-tabib Connel, jew lil Paynter, u dawn ġew it-tnejn u dewwew lil Adams. Inbaġħad ħaduh fuq dgħajsa, niżżluh il-Kurċifiss, u baqgħu sejr in bih lejn il-Kwartier tal-Furjana, fejn ġie mqiegħed fuq sodda biex jistrieħ. Iżda l-għada, fis-sebgha ta' fil-għaxija, Adams miet, għax il-balla, minn driegħu, baqgħet diehla 'l gewwa, u nifditlu fwiedu.

Ix-xniegħa ta' dana d-dwell li sar, xterdet f'leħña ta' berqa ma' kullimkien, u, wara ftit taż-żmien, Levick u Mattei ġew arrestati. Lil Jeffries ma arrestawhx, għax laħaq ħarab u siefer (jew ħallewh jaħrab) ftit tal-ħin qabel ma ħareġ l-arrest għalih. Lit-tabib Crosse tawh il-Proklama ta' l-Im-punità, biex jixhed sewwa u jgħid il-bieċa kollha tad-dwell kif kienet.

Levick u Mattei għaddew Ġuri fil-15 ta' Marzu 1842, fejn l-ewwel wieħed ġie mixli li qatel lil Septimus Adams, u l-ieħor bħala sieheb fil-qtil, billi għamilha ta' parrin fid-dwell, u għalhekk intalbet il-mewt minnhom fuq il-paragrafu 21 u 22 tal-Libro V, Cap. IV tad-dritt Municipali; Levick id-defendieh Dr. Griffiths, Mattei id-defendieh Dr. Mariani.

Il-Ġuri tagħhom dam sejjer tlitt ijiem, u l-Ġurati (kif iġdid Folju ta' dak iż-żmien) billi l-provi li tawhom deħraħom li mħumiex biżżejjed biex iwahħluhom, ħarġuom il-koll, m'ħumiex ħatja.

Il-verdett tal-Ġurati ġie milqugħ b'agħjāt ta' ferħ u ċapċip kbir, mhux biss min-nies li kien hemm fis-sala tal-Ġuri, iżda wkoll minn dawk li kienu fit-taraġ tal-Qorti u fit-toroq ta' ma' dwarha, li kienu maħnuqa b'kotra kbira ta' nies jistennew it-tmiem ta' dal-Ġuri.

Kull ma ġibna fuq dan id-dwell ħadnieħ mill-Ġuri li sar u milli Mattei u Levick kitbu wara. Mattei kiteb ukoll, li wara xi żmien siefer bil-leave, u kif kien Ruma ltaqa' ma' Kaptan Jeffries, fejn dan, wara li għaraf kif kien baqa' l-Ġuri, wera l-għali tiegħu lil Mattei fuq li huwa (Jeffries) kien il-ħtija tal-mewt ta' Septimus Adams, għax li sama' minn Mattei kieku Adams ma ġralu xejn.

Iżda, għalkemm Mattei u Levick ma weħlu xejn, dil-bieċa tal-Ġuri tagħhom għamlet ħoss hekk kbir li tefgħet biża' kbir f'Artna, billi kullħadd intebah li l-Ħaqq irid jagħmel tiegħu ma' min jikser il-Liġi ta' fuq id-dwell; u għalhekk, mill-1842 'il hawn, ħadd aktar ma ttarraf jiddwella.

Gużè Gatt

NOFS-IL-LEJL SAJFI

(minn fuq bejt fir-raħal)

Hiemed il-qamar jiddi
fuq id-djar ħiemda: taħt id-diġa bajda
jaqta' l-iswed tat-twieqi
miftuħa beraħ, jew imbexxa. Tisma'
fil-bogħ'd fil-bogħ'd jinbaħ xi kelb għassiesi,
u fi gnejna biswitek
tisma' jħaxwex u jġri
xi ġurdien illi tgħallem minn grajjietu
li d-dlam ħabibu. Bla ma tagħraf sewwa
jekk minn hawn jew minn hinn, tasal imqassma
it-twerziqa ta' grillu
illi twennes u traqqad: fuq ir-raħal
tmewweg u tidwi, kwarta wara kwarta,
ta' l-arlogg it-twissija. Ikħal bajdani
donnu liżar irqiq jinfirex niedi
l-ajru fuq kollox.

Duo Karm.

Haż-Zebbug, 23—7—26.